

سنڌي افسانوي ادب ۾ جديديت پڄاڻان جو اڀياس

A study of Post Modernism in Sindhi Fiction

Abstract:

Post modernism (PM) is one of the most popular intellectual concepts and movements of the contemporary literary world which kicked off in the late 20th century around 1980s. Although PM has been precisely defined, but has left significant footprint on a wide range of disciplines of knowledge including art, philosophy, architecture, fiction, and cultural and literary criticism. Naturally, Sindhi literature is no exception. PM has influenced Sindhi literature quite a bit. In this research paper, I have tried to integrate several apparently-not-very-connected fields of study and concepts, e.g. Quantum Physics especially quality of entities to choose randomly or naturally, Evolutionary Psychology, Meta Fiction, and Hyper reality. In addition, Science Fiction has also been added in the equation. All this has been brought in connection with study of Sindhi literature – both prose and poetry. To this end, I have thoroughly discussed Sindhi Short stories of various writers. Research shows that Sindhi literature is yet to encompass complete features and elements modernism of PM, but we can spot 'naturally selected' traits. These include: decentralization, anarchy, and localization in Sindhi literature. Based on this, it is necessary that Sindhi literature should be analyzed in new literary critical theories that would help understand the mood of literature and problems of society. Why problems of society? Simply because one of the inherent attribute of the literature is that it is 'son of the soil and spring of society'.

جديديت پڄاڻان، جديد ادبي تنقيدي نظريو آهي. جنهن جي شروعات يورپ ۾ تقريباً ويهين صديءَ جي پڇاڙيءَ ۾ ٿي آهي. جديديت پڄاڻان جي وصف اهڙو متضاد مظهر آهي، جنهن بابت ڪابه قطعي راءِ ڏيڻ ممڪن ناهي، ڇاڪاڻ ته جديديت پڄاڻان بابت ڪن مفڪرن جو رايو آهي ته، اهو هڪ نظريو آهي، ڪي چون ٿا ته جديديت پڄاڻان لاڙو آهي، ڪن جو خيال آهي، ته اهو جديديت جو تسلسل

آهي. ڪي وري اها دعويٰ ڪن ٿا ته، اهو جديديت جي خلاف ردعمل جو اظهار آهي ۽ هڪ گروهه اهڙو به آهي، جنهن جو مڃڻ آهي ته، جديديت پڄاڻان، فقط معروضي صورتحال جو نالو آهي.

خود جديديت پڄاڻان سوچ جي جوهر جي پاڙن ۾ هر شيءِ خلاف شڪ (Skepticism) جو ٻج پوکيل آهي، ڇاڪاڻ ته جديديت پڄاڻان جي سڀ کان وڏي دعويٰ ئي اها آهي، ته دنيا اندر ڪنهن حقيقت تائين رسائيءَ لاءِ ڪا به شيءِ علم يا فلسفو آخري، حتمي، قطعي ۽ معنيٰ خيز بلڪل ناهي.

جديديت پڄاڻان (Post modernism) جي ناليواري ليکڪا ۽ تنقيدنگار

لنڊا هچٽن (Linda Hutcheon) جو چوڻ آهي:

“Post-Modernism is a contradictory phenomenon, one that uses and abuses, installs and then subverts, the very concepts it challenges be it in architecture, literature, painting, sculpture, film, video, dance, T.V, music, philosophy, aesthetic theory, psychoanalysis, linguistics or historiography.”⁽¹⁾

جديديت پڄاڻان تضادن وارو مظهر آهي، جنهن جا پنهنجا فائدا ۽ نقصان، تعمير ۽ تخریب جا پهلو آهن. جديديت پڄاڻان جا بنيادي تصور فن تعمير، ادب، مصوري وغيره ۾ ڏسي سگهجن ٿا.

جڏهن ته اينڊريئز جو خيال آهي:

“Post-Modernism challenges some aspects of modernist dogma; its view of the autonomy of art and its deliberate separation from life; its expression of individual subjectivity; its adversarial status vis-a-vis make culture and bourgeois life.”⁽²⁾

جديديت پڄاڻان، جديديت جي عقيدتي جي ڪجهه رخن کي چئلينج ڪري ٿي. اها فن جو گهرو منظر آهي، شعوري طور زندگيءَ کان عليحدگي ۽ انفرادي داخليت جو اظهار آهي.

چارلس رسل جديديت پڄاڻان بابت لکي ٿو:

“It is art of criticism, with no message other than the need for continuous questioning. It is an art of unrest, with no clearly defined audience other than those predisposed to doubt and to search.”⁽³⁾

جديديت پڄاڻان تنقيد جو فن آهي، جنهن جو ڪم ڪوبه پيغام پهچائڻ ناهي، بلڪ هي مسلسل سوال پيدا ڪري ٿو. هي ٻين ماڻهن کان شڪ ڪرڻ ۽ ڳولها ڪرڻ وارن نظرين وانگر ناهي بلڪ هي اهو قتل فن آهي، جيڪو پنهنجي حاضرین

کي واضح طور کجه به نئو سمجهائي.

مجموعي طور جديديت پڄاڻان جي مختلف وصفن مان اهو نتيجو اخذ ٿئي ٿو ته هي هڪ متضاد مظهر رکندڙ فڪر آهي، جنهن بابت ڪابه قطعي دعويٰ ڪيل ناهي ۽ نه ئي ان جا پوئلڳ چاهين ٿا ته جديديت پڄاڻان کي ڪنهن مخصوص دائري هيٺ آڻجي، ڇاڪاڻ ته ائين ڪرڻ سندس ئي جوهر جي خلاف پڻ آهي.

ٿلهي ليکي جديديت پڄاڻان، جديديت کان پوءِ جو مظهر آهي جيڪو جديديت سان فقط ڪجهه نڪتن تي سهمت آهي. ان سان گڏوگڏ جديديت پڄاڻان تحريڪ سرمائيدارن نظام کي سهارو (Support) ڏئي ٿي، جنهن سبب جديديت پڄاڻان خاص طبقي جي پيٽ ۾ عام ماڻهوءَ کي نظر انداز ڪري ٿي.

جديديت پڄاڻان نظريي جو سڀ کان اهم نُڪتو رينڊم (Random) استائيل آهي. هن تحت ڪابه شيءِ فارمولائيز ناهي. جديديت پڄاڻان ۾ تمام گهڻو انتشار لامرڪزيت ۽ اناڪي ملي ٿي. جديديت پڄاڻان نظريو طئي ٿيل اصولن، قاعدن، قانونن کي نئوميڪي سندس فطرت ۾ بي ڍنگاڻپ، بي قاعدگي، ۽ بي ترتيب موجود آهي. اهوئي سبب آهي جو جديديت پڄاڻان ڪيترن ئي مونجهارن جو شڪار پڻ آهي. کيس هزارين رنگ روپ آهن، جيڪي ان کي ڪنهن مخصوص چاپ هيٺ نٿا رهڻ ڏين. تنهن کان سواءِ جديديت پڄاڻان تحريڪ جو دائرو فقط ادب تائين محدود ناهي. پراڻا تقريباً زندگيءَ جي سمورن شعبن ۽ علمن کي پنهنجي دائري هيٺ آڻي ٿي.

جديديت پڄاڻان جا اهم فلسفي (Prominent Philosophers of Post-Modernism)

جين فرانسس ليوتارد: (Jean Francois Lyotard):

ليوتارد (1924-1998) جو تعلق فرانس سان هو. هو هڪ فلسفي، سوشيا لاجسٽ ۽ ادبي نظريي ساز هو. جديديت پڄاڻان جي حوالي کان سندس راين، بحث مباحثن ۽ نظريي جو تفصيل سندس ڪتاب (The Post-Modern Condition: A Report on Knowledge) ۾ موجود آهي، جيڪو انگريزي زبان ۾ 1984ع ۾ ترجمو ٿيو.

ليوتارد بي جنگ عظيم کان پوءِ معاشري ۾ جديد ٽيڪنالوجي، مواصلاتي نظام ۽ جديد ميڊيا جي حوالي کان تيزيءَ سان ايندڙ تبديلي، انهن جي اثرن ۽ انقلاب کي هن ڪتاب ۾ تفصيل سان بحث هيٺ آندو آهي. ليوتارد جو چوڻ آهي ته موجوده دور جاڻ (Knowledge) جي بجاءِ معلومات (Information) جو آهي.

گلوبل وليم ۽ ڪمپيوٽر ايج سبب علم ذاتي شخصيت جو حصو هئڻ جي

بجاء ڪمرشل دنيا جو وڪر بڻجي ويو آهي، جنهن کي وڪڻي ۽ خريد ڪري سگهجي ٿو.
 “As Lyotard sees it, in the most highly developed contemporary societies, knowledge has become a commodity, bought and sold on the market.” (4)

ليوتارڊ جو ٻيو اهم تنقيدي تصور عظيم بيانن (Meta-Narratives) بابت

آهي. هي اصطلاح سندس ئي جوڙيل آهي.

سندس خيال آهي ته سمورا عظيم بيان (Meta-Narratives) جهڙوڪ ڏندڪٿائون، ديومالائي قصا، فلسفياڻا روايتون يا سمورا عالمي فڪر جيڪي ڊگهي عرصي تائين انساني زندگيءَ جو مرڪز ۽ ابدي سچ ۽ صداقت تائين پهچ جو فڪري تسلسل رهيا آهن، اهي سڀ هاڻ رد ٿي چڪا آهن. جديد پڄاڻان ڪنهن به عظيم بيان، پوءِ اهو وجوديت هجي يا مارڪسزم، رومانويت هجي يا ڪلاسيڪ ازم، تجربيت هجي يا وري عقليت، ڪنهن تي به يقين نٿي رکي، تنهن ڪري ليوتارڊ جو مڃڻ آهي ته ڪابه حقيقت آخري ناهي.

ليوتارڊ جو چوڻ آهي ته جديد پڄاڻان سماج ۾ وحدانيت، يڪسانيت ۽ ابدي صداقت جو تصور ممڪن ناهي، ڇاڪاڻ ته ان سماج جي خاصيت ئي ڪثرت، رنگيني ۽ غيرمرڪزيت تي رکيل آهي. اهوئي سبب آهي جو جديد پڄاڻان مفڪر جديد پڄاڻان جي برعڪس اجتماعيت جي بجاءِ انفراديت جي ڳالهه ڪن ٿا، عالميت جي بجاءِ مقاميت کي اهميت ڏين ٿا ۽ ڪُل جي بجاءِ جُز جي تصور کي بنيادي سمجهن ٿا. انهن جو سمورو زور عظيم بيانن (Meta-Narratives) جي بجاءِ ننڍين ننڍين ڪهاڻين ۽ بيانن ڏانهن وڌيڪ آهي.

جين بوڊريلارڊ: (Jean Baudrillard)

جديد پڄاڻان جي حوالي کان ٻيو اهم نالوفرانس جو جين بوڊريلارڊ (1929-2007) آهي. سندس مشهور نظريو حقيقت کان مٿانهين حقيقت (Hyper Reality) وارو آهي. سندس اهم ڪتاب (Simulacra and Simulation) آهي، جيڪو انگريزي زبان ۾ 1994ع ۾ ترجمو ٿيو. بوڊريلارڊ جو چوڻ آهي، ته جديد پڄاڻان دور ۾ جديد ميڊيا، ڪنزيومر سوسائٽي، سرماڻيدارائتا نظام ۽ سائنسي ترقيءَ سبب شين جي حقيقت (Reality) وارو تصور بلڪل وڃائجي ويو آهي ۽ ان جي جاءِ اصل شين جي نقل (Simulacra) والاري ڇڏي آهي. اهو سڀ نشانن واري نظام (Sign)

System) سبب ممڪن ٿي سگهيو آهي. جديد ميڊيا انهن ذريعي اهڙن نون نشانن، عڪسن ۽ ڪوڊن جو ڪلچر تخليق ڪري ٿي، جن جي ڪري اصل ۽ نقل جي وچ وارو سنڌو ختم ٿي وڃي ٿو بلڪ پوءِ اصل ان مخصوص شيء جي نقل ذريعي ئي سڃاتو وڃي ٿو.

بوڊريلارڊ انهيءَ اصل جي نقل واري عمل کي (Simulation) سڏيو آهي.

“Baudrillard chooses the term “Simulacrum” a word that denotes representation but also carries the sense of a counterfeit, shame or fake simulacra seem to have referents, but they are merely pretend representations that mark the absence not the existence of the objects they purport to represent.” (5)

بوڊريلارڊ (Simulation) جا چار مختلف مرحلا ٻڌائي ٿو. آخري مرحلي کي

بوڊريلارڊ حقيقت کان مٿانهين حقيقت (Hyper Reality) سڏيو آهي، جنهن ۾ حقيقت جو ڪوبه تصور ناهي هوندو. اهڙي ريت جديديت جي برعڪس جديديت پڄاڻان ۾ حقيقت منطق کان بالاتر ٿي Hyper Reality ذريعي هڪ نئين شڪل اختيار ڪري ٿي.

فريڊرڪ جيمس : (Fredric James)

فريڊرڪ جيمس، جديديت پڄاڻان جو ادبي ۽ مارڪسي نظريي جو سياسي

تنقيدنگار آهي. سندس تعلق آمريڪا سان آهي. ادبي لحاظ کان سندس ٻه مشهور تصنيفون آهن:

Postmodernism: The Cultural Logic of Late Capitalism & the Political Unconscious

جديديت پڄاڻان تي سندس هڪ ڪتاب 1991ع ۾ ڇپجي پڌرو ٿيو. هن

ڪتاب ۾ جديديت پڄاڻان تي مارڪسي نطقه نظر سان پرپور تنقيد ٿيل آهي. فريڊرڪ جيمس جي سڃاڻپ جو هڪ اهم حوالو مختلف همعصر ثقافتي لاڙن جو تجزيو پڻ آهي.

جيمس، عظيم بيانن (Meta Narratives) جي ختم ٿيڻ تي شڪ جو اظهار

ڪندي چوي ٿو ته عظيم بيانن جو مڪمل طور سان ختم ٿي وڃڻ ممڪن ناهي،

ڇاڪاڻ ته جيڪا شيءِ اسان جي اجتماعي زندگيءَ جي ساخت آهي، اها پاڙن کان

پتي جدا ڪري نٿي سگهجي. درحقيقت اهي سمورا عظيم بيان (Meta Narratives)

اسان جي اجتماعي لاشعور جو حصو بڻجي چڪا آهن ۽ مختلف حوالن ذريعي اهي

اسان جي عمل کي متاثر ڪندا رهندا آهن.

جيڪي معاشيات جي ماهر ارنيسٽ مينڊل جي ماڊل کي بنياد بڻائيندي جديد پڄاڻان جو تجزيو پيش ڪيو آهي. سندس خيال آهي ته جديد پڄاڻان سائنسي ۽ ائٽمي انقلاب سان گڏوگڏ سرماڻيداريءَ سان پڻ لاڳاپيل آهي، جنهن ڪري سماج جي اندر معاشياتي رشتن جي شڪل ۽ نوعيت ٿي تبديل ٿي چڪي آهي. سرماڻيداري، صارفيت جو ڪلچر، ميڊيا ۽ ڪمرشلائيزيشن اسان جي اجتماعي لاشعور کي مسلسل متاثر ڪري رهي آهي. اهوئي سبب آهي جو ڪالونيل ازم کي وڌڻ ويجهڻ جو ڀرپور موقعو مليو آهي.

“Jameson claims that ‘there have been three fundamental moments in capitalism, each one marking a dialectical expansion over the previous stage. These are marked capitalism the monopoly stage or the stage of imperialism and our own, wrongly called postindustrial, but what might better be termed multinational capital.’ (6)

جديد پڄاڻان جي ٻين اهم فلسفين ۾ رچرڊ رورٽي (Richard Rorty)،

ڊوگلس ڪيلنر (Douglas Kellner)، لنڊا هچٽن (Linda Hutcheon) ۽ احاب حسن

(Ahab Hassan) وغيره جا نالا سرفهرست آهن.

افسانوي ادب ۾ جديد پڄاڻان جو اڀياس: (Postmodern study of Fiction)

سنڌي ادب ۾ جديد پڄاڻان تحريڪ جي عڪاسي فقط تاثراتي حوالي کان ملي ٿي. ان جو سبب اهو آهي ته پاڪستان جهڙن ترقي پذير ملڪن ۾ ڪرپشن، رشوت خوري، بيروزگاري ۽ دهشتگردي جهڙن مسئلن سماج ۾ لامرڪزيت، انارڪي ۽ چٽواڳي ڦهلائي ڇڏي آهي، جنهن ڪري جديد پڄاڻان جي معروضي صورتحال ترقي يافته ملڪن جي بجاءِ ترقي پذير ملڪن ۾ وڌيڪ ڏسڻ ۾ اچي ٿي. پر ان جو مطلب اهو ناهي ته اسان جو سنڌي ادب جديد پڄاڻان تحريڪ کان چڱي نموني واقف آهي. منهنجي خيال موجب آڱرين تي ڳڻڻ جيترا اسڪالر جديد پڄاڻان بابت آگاهي/واقفيت رکن ٿا.

درحقيقت سنڌ جو ادب اڃان تائين ترقي پسندي ۽ وجوديت واري دائري کان ئي ٻاهر ناهي نڪري سگهيو. سنڌي ڪهاڻيءَ جو جيڪڏهن جائزو وٺجي ته ان ۾ اڄ به رومانويت، وطن پرستي، تصوف، ڪلاسيڪيٽ، مزاحمتي فڪر ۽ روشن خياليءَ جا رنگ ته ملندا، پر سائينٽفڪ ۽ فلاسافيڪل لحاظ کان جديد پڄاڻان

جو صحيح معني ۾ مطالعو فقط يورپي ادب ۾ ملي ٿو. سنڌي ڪهاڻيءَ ۾ جديديت پڄاڻان جي عڪاسي نه هئڻ جي برابر آهي فقط ڪجهه ليکڪن وٽ جديديت پڄاڻان جا سماجي عڪس ملن ٿا.

1. **منور سراج:** منور سراج جي ڪهاڻي ”جوڳيءَ جو جنم“ جديديت پڄاڻان جو مثال پيش ڪري ٿي. هن ڪهاڻيءَ ۾ انساني زندگي، سماج ۽ ثقافت سان لاڳاپيل مختلف ديومالائي قصن، وهمن ۽ وسوسن جو عنصر ملي ٿو. هڪ جوڳيءَ جي ذات جي روحانيت ۽ پراسراريت جي عڪاسي ٿيل آهي جنهن جي دعا ۽ پيشن گوئيءَ سان عورت کي اهڙو پت پيدا ٿئي ٿو جنهن جي هٿ جي پٺيءَ تي فقير جي آڱوٺي جو نشان هجي ٿو. مثال طور:

ذهين مهيني هٿ پير لڏائين، پت ڄاڻس. سج جي تڙڪي ۾ ٻار کي تيل سان آڏيندي ڏاڏيءَ جي نظر ٻار جي کاٻي هٿ جي پٺيءَ تي پئي ته حيرت مان رڙ ٺڪري ويس....

”مائي! جوڳيءَ جي ڳالهه سچي نڪتي، هي ڏس ننڍڙي جي هٿ جي پٺيءَ...“ (7)

جديدت پڄاڻان عالمي ثقافت سان گڏوگڏ مقامي توڙي انفرادي تهذيب، ثقافت، لوڪ ڪٿائن توڙي ڏند ڪٿائن کي هڪ جيتري اهميت ڏئي ٿي ۽ اهي حقيقتون هر سماج ۽ ڪلچر ۾ هڪ ٻئي کان مختلف ٿين ٿيون. ضروري ناهي ته هڪ سماج يا قوم جون صداقتون ٻئي لاءِ به اوتريون ئي ڪارگر ۽ درست هجن. منور سراج جي هيءَ ڪهاڻي جديدت پڄاڻان جي اهڙي ئي خيال کي اڀاري ٿي.

سندس ٻي اهم ڪهاڻي ”سج لهڻ کان اڳ ۾“ آهي. هيءَ ڪهاڻي جديدت پڄاڻان جي فني ٽيڪنڪ ماورائي افسانوي ادب (Meta fiction) تحت لکيل آهي.

ماورائي افسانوي ادب (Meta fiction)، افسانوي ادب جو هڪ قسم ۽ جديدت پڄاڻان لکڻين جو هڪ خاص نمونو آهي. هي اصطلاح افسانوي لکڻين جهڙوڪ افساني، ڊرامي، ناول ۽ فلم وغيره لاءِ مخصوص ڪيل آهي. جنهن مان مراد اها آهي ته اهڙو افسانوي ادب تخليق ڪجي، جنهن جي عنصرن ۽ جزن ۾ پڻ افسانوي رنگ موجود هجي.

مثال طور: ڪنهن افساني، ناول يا ڊرامي ۾ اهڙو ڪردار پيش ڪرڻ جيڪو پاڻ به تخليقڪار يا ليکڪ هجي ۽ ڪهاڻيءَ ۾ پڻ ڪهاڻي لکي رهيو هجي

يا كهائتي پڙهي رهيو هجي يا پاڻ ڪا كهائتي ٻڌائي رهيو هجي.
هن كهائتيءَ ”سج لهڻ کان اڳ ۾“ جو مرڪزي ڪردار، كهائتيءَ ۾ پڻ
هڪ رومانوي ۽ المياتي كهائتي ٻڌائي ٿو جيڪا هن پاڻ لکي آهي. بنيادي طرح سان
هيءَ كهائتي فني طور جديديت پڄاڻان جي وڌيڪ ويجهو آهي.

”هن سج لهڻ کان اڳ ۾ ۽ رات پوڻ کان پهرين گهر پهچڻ تي گهريو.

سندس مٿ ۾ چاڪليت ۽ سفري بيگ ۾ هڪ كهائتي هئي.

هڪ اداس چوڪريءَ جي آڪائي،

جيڪا هڪ شام گم ٿي وئي هئي.

ڪنهن پئي چيو“ خود ڪشي ڪري ڇڏي هوندائين، ازل جي اداسي هئس

اڪين ۾.....! موت جي محبوبا هئي. (8)

2. منظور ڪوهيار: منظور ڪوهيار جي مختصر كهائين جو مجموعو ”پوئرن جي
انتظار ۾“ فني حوالي کان جديديت پڄاڻان جي ڀرپور عڪاسيءَ ڪري ٿو.
چاڪاڻ ته جديديت پڄاڻان عظيم بيانن (Meta-narratives) جي بجاءِ مختصر
كهائين کي وڌيڪ اهميت ڏئي ٿي. هن مجموعي ۾ ڪا به كهائتي ذهن کان
وڌيڪ جملن تي مشتمل ناهي. منظور ڪوهيار جون كهائليون پڻ جديديت
پڄاڻان جي سماجي صورتحال بابت آگاهي ڏين ٿيون. سندس كهائليون نهايت
خوبصورت احساساتي تاثر پيدا ڪن ٿيون، جن مان هر هڪ كهائتيءَ تي الڳ
سان هڪ پورو ناول لکي سگهجي ٿو. مثال طور سندس كهائتي ”اڳڻ نڪتل
ستڻيون ۽ عوام“ کي جائزي لاءِ پيش ڪجي ٿو.

هڪ وزير، پنهنجي داناءُ مشير کان پڇيو:

”اڄڪلهه عوام ڏاڍو تنگ ٿو ڪري، جتان لنگهڻون ٿا، اسان کي ڏسي، پئي
هٿ مٿي ڪري اسان جي خلاف نعرا ٿو هڻي. ان جو ڪو حل ٻڌاءِ؟“ مشير ورائيو
سائين، عوام جي ستڻين ۾ اڳڻ وجهڻ تي پابندي هڻائي ڇڏيو. وزير کي اها ڳالهه
ڏاڍي وڻي. هن اهڙي قسم جو بل اسيمبليءَ مان منظور ڪرائي ڇڏيو، ان ڏينهن کان
وڻي عوام جا پئي هٿ ستڻن ۾ آهن.“ (9)

هيءَ كهائتي جديديت پڄاڻان جي سماجي صورتحال تي ڀرپور طنز آهي.
جنهن ۾ ٻڌايو ويو آهي ته موجوده دؤر مڪمل طور سان مصنوعي، جڙتو مسئلا پيدا
ڪيل، ٺڳي، ڪوڙ سماجي توڙي سياسي طور انتشار جو شڪار آهي. جتي ميڊيا

ذريعي مختلف پرويڊيگنڊائن کي هٿي وٺرائڻ لاءِ ماڻهن کي گمراه ڪيو وڃي ٿو. ايترا مسغلا پيدا ڪيا وڃن ٿا، جو ماڻهو مونجهاري جو شڪار ٿي اصل موضوع ۽ مسغلن تي سوچڻ تي ڇڏي ڏين ٿا ۽ Hyper reality واري دنيا کي ٿي سچ سمجهڻ لڳن ٿا.

هن ڪهاڻيءَ ۾ علامتي طور عوام جا هٿ سٽن ۾ وجهرائڻ جو مطلب به اهوئي آهي ته موجوده سياسي ڍانچو پنهنجن مفادن جي پورائي لاءِ ميڊيا کان اهڙو ڪردار ادا ڪرائي ٿو. جنهن ۾ جديد ميڊيا هٿ ٺوڪين مسغلن ذريعي ماڻهوءَ کي ايترو قابو ڪري ڇڏي ٿي، جو انسان جو عقل منجهي پوي ٿو ۽ منجهس سوچڻ، سمجهڻ ۽ مزاحمت ڪرڻ جي صلاحيت ختم ٿي وڃي ٿي.

3. ڊاڪٽر غفور ميمڻ: ڊاڪٽر غفور ميمڻ جي ڪهاڻي ”جتي نينهن اچل“ سائنس فڪشن تحت لکيل ڪهاڻي آهي. هي پڻ جديد پڄاڻان ادب جي هڪ اهم خاصيت آهي.

هن ڪهاڻيءَ ۾ مادي ترقيءَ جي انتها ڏيکاريل آهي. مستقبل ۾ انساني زندگيءَ جي ترقيءَ جي تصور جي نهايت خوبصورت تصوير ڇٽيل آهي، جتي انساني زندگي ايتري ته ترقي ڪري چڪي آهي، جو ماڻهو غائب به ٿي سگهي ٿو. سندس دماغي ڪيفيتون مشين ذريعي جاچي به سگهجن ٿيون، ته ٻار به ليبارٽرين ۾ پيدا ٿين ٿا ۽ انسان جي پهچ ڪيترن ئي سيارن تائين ممڪن ٿي سگهي آهي. هڪ سيار تي ماڻهو تفریح ڪرڻ پيا وڃن، ته ٻئي تي رهڻ، ٽئين تي آفيسون آهن، ته چوٿين تي اسپتالون ۽ انهن جو سفر پڻ منٽن تي مشتمل ٿي پيو آهي.

جيتوڻيڪ هن ڪهاڻيءَ جا ڪجهه تصور جادوئي حقيقت نگاريءَ (Magic Realism) جو اڀياس ڪرائين ٿا. هي پڻ جديد پڄاڻان لکڻين جي هڪ اهم ٽيڪنڪ آهي پر ان جي باوجود مجموعي طور هن ڪهاڻي تي سائنس فڪشن جو رنگ وڌيڪ نمايان آهي.

”شيام، سنڌوءَ تي هڪ نظر وڌي ۽ خودڪار ڪمپيوٽر روم ۾ بيهي ڪجهه بتڙ دٻائڻ لڳو. ٿوري دير ۾ ڪجهه لهرون ڏسڻ ۾ آيون ۽ شيام جو جسم غائب ٿي ويو.“⁽¹⁰⁾
يا هڪ ٻيو مثال ڏسو:

”اڄ توهان 2299ع ۾ جي رهيا آهيو. سائنس ايتري ترقي ڪئي آهي، جو اهڙن واقعن تي سوچڻ به خواب ٿو لڳي. هن وقت ڌرتي هڪ ملڪ آهي ۽ دنيا وسيع

ٿي چڪي آهي.“ (11)

ان کان علاوه طارق قريشيءَ جي ڪهاڻي ”صديءَ جو سفر“ پڻ سائينٽيفڪ پسمنظر تحت لکيل ڪٿا آهي، جنهن ۾ سائنسي ترقيءَ جو سرستو احوال ڏنل آهي.

4. ڊاڪٽر منظور قادر: تنهن کان پوءِ ڊاڪٽر منظور قادر جي ڪهاڻي ’فيس بڪ‘ پڻ جديد پڄاڻان جي مختلف عنصرن مان حقيقت کان مٿانهين حقيقت (Hyper Reality) تي مبني آهي.

هن ڪهاڻيءَ ۾ سوشل ميڊيا ذريعي ٿيندڙ ڪوڙ جي ڪاروباري دنيا، سماجي انارڪي، رشتن ناتن ۾ وڌندڙ ڪوڪلائپ ڏانهن اشارو ڪيو ويو آهي. هيءَ ڪهاڻي جديد سوشل نيت ورڪنگ سائيتس جي پهروپ تان پردو کڻي ٿي جنهن جو بنياد ڪوڙ تي رکيل آهي، جتي قدرن، ڪلچر ۽ رشتن ناتن جو تقدس پائمال ٿيندو رهي ٿو. جتي ماڻهن جو پيچ اپ ڊيٽ ڪرڻ جو مقصد هڪ ٻئي سان حقيقتون شيعر ڪرڻ يا سماجي، سياسي ۽ معاشي تبديليون آڻڻ نه بلڪ ڪوڙ ڏوڪي ۽ فريب ذريعي چوڪريون ڦاسائڻ آهي.

هن ڪهاڻيءَ ۾ پڻ اهڙو ڪردار ڏيکاريل آهي، جيڪو فيس بڪ چيٽنگ ذريعي هڪ اڻ ڏنل چوڪري شهلا کي ڦاسائي ساڻس دوستي ۽ پوءِ محبت جو ڊرامو ڪري ٿو.

”هي پنهنجي منهن سوچيندي جيئن ئي لابيءَ طرف مڙيو ته سندس نظر سامهون صوفي تي ويٺل سندس زال تي پئجي وئي.... هي گهڙي پل لاءِ ته سراپجي ويو پر پوءِ پاڻ سنڀاليندي زال جي ويجهو اچي چوڻ لڳو ”تون...؟“

”يس آءِ ايمر شهلا، ويٺنگ فاريو...!“ جوڻس مسڪرائيندي اُٿي ۽ هن ڏانهن هٿ وڌايو. هٿ ملائيندي هن کي چڪر اچي ويو ۽ ڦان ڪري پاسي واري صوفي تي ڪري پيو! (12)

5. محمد صديق منگيو: محمد صديق منگيي جي ڪهاڻي ”ڏکي ٿي ڏڏو...“ جديد پڄاڻان جي حوالي کان سياسي، سماجي ۽ معاشي لامرڪزيت (Decentralization) جي پرپور تصوير چٽي ٿي. جنهن ۾ موجوده سماج جي بدانتظامين ۽ انتشار کي واکو ڪندي اهو ٻڌائڻ جي ڪوشش ڪئي وئي آهي ته بنيادي طرح سان سڄو سماج ٿي چڪو آهي، ڪٿي به ڪو قانون، انصاف، اصول، سماجي برابري ۽ قدر

ناهن رهيا، جنهن سبب سڄي رياست انتشار جو شڪار بڻيل آهي.
رياست ۾ عام ماڻهو تڏليل جو نشانو بڻجي ٿو. عدل، انصاف، سک آرام ۽
سهنجائي عام لاءِ نه، پر خاص طبقي لاءِ مخصوص آهي. هن ڪهاڻي ۾ اهڙي پوڙهي
عورت ڏيکاريل آهي جيڪا هاسيڪاري آندل ٻوڏ جي تباهي سبب سرڪاري امداد
حاصل ڪرڻ لاءِ ٽڪا ٽاڻا کائيندي رهي ٿي پر کيس وري ڪجهه ڪونه ٿو.

”رات جي بيگاهد واري بچاءَ بند ڪي ٿڪو ڇا هنيائون، جڻ ڳوٺ ۽ گام سڀ
ٻڏي ويا ... نه سمر ساٿ هئس، نه ٽي ساٿ سلامت مٿي ڇانءُ لاءِ سرڪاري ڪئمپ
جي ڇت ڇانءُ، بيت ڀرڻ لاءِ اڻپوري خيراتي ماني ۽ گندي ٻڌل هئس، وزيرن، مشيرن ۽
ڪامورن جا سٽيا بيان ۽ اعلان ... سڪتن اعلانن مان به ڪنهن جي واهر ٿي آهي؟ اهي
وس وارن جي وات جا ٻوڙ پلاءَ ٿي ته هوندا آهن ... جن جا سياسي پير زور هئا، تن جا ته
قطار ۾ بيٺي ٿي بيٺا پارٽي ٿيا، پر هن جا سڌ پيران پير تائين نه رسيا هئا.“ (13)

6. **جمن احمدائي:** جمن احمدائيءَ جي ڪهاڻي ”انڌن جي جهوپڙيءَ ۾ ٽمڪندڙ
روشنيءَ“ جديد پڄاڻان جي هڪ اهم نڪتي گلوبل وليج جي اندر جديد سڌ
سماءَ جي ذريعن مان ميڊيا جي ڪردار ۽ حقيقت کان مٿانهين حقيقت (Hyper
Reality تي مشتمل آهي.

اڳ ۾ ميڊيا، ماڻهن کي باخبر رکڻ لاءِ خبرون نشر ڪندي هئي، پر جديد پڄاڻان
پڄاڻان تحريڪ سبب هاڻ ميڊيا جو ڪردار پڻ جڙتو بڻجي ويو آهي، جنهن ڪري
اڄ خبرن جو تصور بريكنگ نيوز وارو بڻجي ويو آهي. هاڻ ميڊيا خبرون نشر ڪرڻ
بجاءِ خبرن جا اشوز ٺاهيندي آهي. واقعن کي ڄاڻي وائي توڙي مروڙي اهڙيءَ ريت
پيش ڪيو ويندو آهي، جيئن ماڻهن ۾ حيراني، تعجب، تجسس ۽ سنسني ڦهلجي ۽
ڪروڙين روپين جي ڪمائي پڻ ٿئي. اهڙي ريت جديد ميڊيا هن وقت حقيقت کان
مٿانهين حقيقت (Hyper reality) جو تصور پيش ڪري ٿي جيڪو سڄ کان ڪٽيل
۽ جڙتو هجي ٿو.

جمن احمدائيءَ جي هن ڪهاڻيءَ ۾ به هڪ اهڙو ئي ڪردار ڏيکاريل آهي
جيڪو غربت جو ڍونگ ڪري پنهنجن ٻارن کي وڪڻڻ لاءِ شهر ۾ اچي ٿو ۽ ميڊيا جي
ڪوريج سبب ان ڏينهن جو زبردست اشو بڻجي وڃي ٿو.
”ٻارتن جو پيءُ، روڻهارڪي شڪل سان ميڊيا آڏو پنهنجي اولاد کي

وڪٽڻ جو سبب وڏي طمطراق سان ٻڌائي رهيو هو... ”منهنجو گهر ڪرائي تي آهي. تن مهينن کان مزدوري ناهي ملي... زال بيمار اٿم. ڪالهه کان منهنجي ٻارڙن ڪجهه ناهي کاڌو، بڪ کان مجبور ٿي ٻارن کي وڪٽڻ آيو آهيان.“ (14)

اهڙي خبر جي نشر ٿيڻ سان ٿرٿلو مچي وڃي ٿو. عام ماڻهن جا تبصرا، لائيو بحث مباحثا، اين جي اوز جا بيان، انساني حقن لاءِ جاڪوٽيندڙ تنظيمين پاران ڄاڻايل واقعي جي مذمت، منسٽرن، صلاحڪارن ۽ ڪامورن جا موقف نشر ڪيا وڃن ٿا ۽ آخرڪار وري هڪ ٻي بريكنگ نيوز نشر ٿئي ٿي.

”ٻار وڪٽندڙ پيءُ وٽ منسٽر جو صلاحڪار پهچي ويو. کيس ٻن لکن جو چيڪ ڏيئي ٻارڙن کي وڪٽڻ تان هٿ ڪٽايو ويو آهي.“ (15)

آخرڪار ڪهاڻي پنهنجي چرڪائيندڙ اختتام ڏانهن وڌي ٿي ۽ ليڪڪ اصل ڳالهه پٽري ڪري ٿو.

”ٻارن جو پيءُ ٻن لکن جو چيڪ وٺي گهر پهتو. پنهنجي زال کي ٻن لکن جي خوشخبري ٻڌائي ٻارڙن کي خوشيءَ سان چيائين: ”اڄوڪي اٽڪل ڪامياب ويئي. پاڻ ڇهن ڪلاڪن ۾ ٻه لک روپيا ڪمايا آهن!“ (16)

اها آهي حقيقت کان مٿانهين حقيقت يعني ڪوڙ کي اهڙي ريت ناهي پيش ڪرڻ جو اهو ڪوڙ ٿي سڀ کان وڏو سچ لڳي.

7. **ماهتاب محبوب**: ماهتاب محبوب جي ناولن ”پيار پناهون ڇانورا“ ۽ ”خواب خوشبو چوڪريءَ“ ۾ پڻ جديد پڄاڻان جا اولڙا پسجن ٿا. هنن ناولن ۾ سرماييدارائي نظام سبب اپريل انتهائي درجي جي مادي ڪلچر جي عڪاسي ڪئي وئي آهي. جنهن ۾ سماجي ۽ اخلاقي قدرن، رشتن ناتن، پيار محبت ۽ احساس جي جاءِ مفاد پرستي لالچ ۽ خودغرضي والاري ڇڏي آهي. هنن ناولن ۾ وجود جي اڇل کي محسوس ڪري سگهجي ٿو. ان سان گڏوگڏ نوان جنسي قدر ۽ اڻ ڪٽندڙ حوس پڻ هنن ناولن جا موضوع آهن. تنهن کان سواءِ جديد شهري قدرن ۽ مارڪيٽ جي گليم جو اثر جيڪو جديد پڄاڻان جو اهم روح آهي، سو پڻ هنن لکڻين تي حاوي نظر اچي ٿو.

مثال طور:

”لنچ بربڪ دوران لائونج ۾ اڪيلي ويٺي، هوءَ جيڪو سوچن ۾ غرق هئي،

جو سامهون سيڙهين تان هڪ نانءُ چڙهي سياستدان کي ڪنهن بيورو ڪرپٽ جي ڏيءَ سان گڏ بي تڪلفي مان هيٺ لهندو ڏسي، هن جي سوچ جي وهڪري پنهنجو رخ موڙيو... ڪيڏي نه شان سان پرائي ڏيءَ کي ساڻ ڪيو پيو هلي... اهو ساڳيو جيڪر ديسي چڪلي جي ماڙيءَ تان ڪنهن ماڙيچيائيءَ جو رت ست چوسي ٺوڙي، هٿن ۾ گجرا ويڙهي ڳاڙهو وات ڪري، ڪنڀڙا ٽين مان ڪنڀڙا ٺاهي، ٿڙندو ٿاڀڙندو هيٺ لهي ها ته هوند سڄي ساڪ مٽيءَ ۾ ملي وڃيس ها...“ (17)

منير چانڊيو: منير چانڊئي جو ناول ”ڪيف ڌاران ڪوءِ“ جيتوڻيڪ رومانوي ناول آهي، پر هن ناول جو ڪلاسيڪس جديد پڄاڻان جي نتيجي پرستيءَ (Pragmatism) وارو آهي. جنهن ڪري پيار جي آفاتي هٿ واري صداقت هن ناول ۾ پرزا پرزا ٿيندي نظر اچي ٿي.

جديد پڄاڻان دؤر جي اهم نعري ”Think Globally but act locally“ جو پڙاڏو هن ناول ۾ ڀرپور طريقي سان محسوس ٿئي ٿو.

”ڏس نه منصور! هيءُ دؤر پنهنجي مطلب جو آهي، هر ماڻهوءَ کي پنهنجو فائدو ڏسڻ گهرجي، توسان شادي ڪرڻ کان بهتر آهي، ته مان نور محمد سان شادي ڪريان.“
 ”هو توکان ته هزار ڀيرا وڌيڪ بهتر آهي، هو بدي ۾ منهنجي پاءُ لاءِ پنهنجيءَ پيٽ جو سڱ به ڏئي ٿو منهنجي ڏاج لاءِ پٽسا به ڏئي ٿو...“

”اها هڪ ئي پيٽ اٿس، ٻيو اهو پيءُ، جيڪو به ڳوٺ ۾ پنهنجون زمينون سنڀاليندو... نه گهر ۾ ماءُ هوندس، نه پيءُ، نه پيٽ، نه پاءُ... گهر ۾ اڪيلي ويني راج ڪنديس...“ (18)

8. اخلاق انصاري: اخلاق انصاريءَ جي ناول ”اڏوهي“ ۾ جديد پڄاڻان لکڻين جي فني ٽيڪنڪ ٽڪرا ٽڪرا ٿيل ادب Fragmentation جو ڪجهه اثر نظر اچي ٿو. جيتوڻيڪ هي ناول ”Surrealism“ جي لاڙي تحت لکيل آهي، پر ان جي باوجود ڪجهه عنصرن سبب هي ناول Fragmentation جي ويجهو به لڳي ٿو.

(Fragmentation) يا ٽڪرا ٽڪرا ٿيل ادب، جديد پڄاڻان لکڻين جي اهڙي فني ٽيڪنڪ آهي، جنهن مان مراد اها آهي ته متن کي بغير تسلسل ۽ بي ترتيب سان پيش ڪرڻ. مثال طور موضوع، پلاٽ ۽ ڪردارن کي عام رواجي، حقيقي، سلسليوار ۽ تاريخ وار بيان ڪرڻ جي بجاءِ مختلف واقعن، حالتن ۽ يادگيرين ذريعي بيان ڪيو وڃي.

هيءَ ڪهاڻي پلاٽ لیس (Plot less) آهي، جنهن ۾ واقعن جي بيان جو تسلسل تڙيل پڪڙيل ۽ بي ترتيب آهي. هڪ پروفيسر کي يونيورسٽيءَ طرفان چيڪ ملي ٿو. هو مختلف وهمن ۽ وسوسن ۾ وڪوڙ جي بيمار ٿي پوي ٿو کيس انهيءَ عمل پٺيان ڪيتريون ئي سازشون نظر اچن ٿيون.

هن ناول جو اسلوب ننڍن ننڍن اڻ پورن ۽ بي ترتيب ٽڪرن تي مشتمل آهي جن جو پاڻ ۾ ڪوبه باهمي ربط نظر نٿو اچي.

”ائين ته نه آهي... ته... ڪڏهن ڪنهن Development ڪاميٽي ۾ رکي... ڪنهن بلڊنگ ۾ ڪم ڄاڻائي صحي وٺن... هان... يا... اسپورٽس ڪاميٽيءَ جي چارج آهي... سامان ڪاغذن ۾ خريد ٿيل ڏيڪارجي... ۽ خريد نه ڪجي... پر شيئر ڪجن؟...“

”پر اهو به ته ممڪن آهي، ته ڪنهن پارٽيءَ جي شاگرد کي... مارائي... ڪوڙي شاهدي ڏيارين... ۽ پوءِ... ايئن به ته ٿي سگهي ٿو... ايئن به ته ٿي سگهي ٿو... ان کان پوءِ مون کي به...“ (19)

نتيجو:

مجموعي طور تي سنڌي ادب ۾ ’جديدت پڄاڻان‘ جي مطالعي مان اهو نتيجو اخذ ٿئي ٿو ته سنڌي ادب ۾ جديدت پڄاڻان جي عڪاسي يورپي جديدت پڄاڻان تحريڪ ۽ ادب کان بلڪل مختلف آهي.

سنڌ جو اديب اڃان جديدت پڄاڻان تحريڪ کان واقف ئي ناهي ٿي سگهيو تنهن ڪري ان جي مخصوص موضوعن ۽ لاڙن تحت لکڻ جو سوال ته اڃان ڪافي پري آهي مجموعي طور سان سنڌي سماج جيئن ته ترقي پذير سماجن ۾ ليکجي ٿو تنهن ڪري انهيءَ جي انتشار انارڪي، چڙواڳي ۽ لامرڪزيت وارن پهلوئن جي عڪاسيءَ ۾ جديدت پڄاڻان لکڻين جا ڪي عنصر وانڪا ٿين ٿا، جن کي ادبي جاڙي ۾ شامل ڪيو ويو آهي.

حوالا:

1. Hutcheon Linda, (1988), A Poetics of Post modernism, Rutledge, New York, London, p.1
2. Huysen Andreas, (1986), After the Great Divide: Modernism, Mass Culture, Postmodernism, Bloomington: Indiana University Press, p.53
3. Russell Charles, (1981) The Avant Grade Today: An International Anthology, Urbana University Illinois Press, p.58
4. Ibid.p.10
5. The Norton Anthology English Literature, (2012), W.W. Norton & Company, Vol.1, 9th Edition, p.1730
6. Kellner Douglas and Sean Homer, (2004), Fredric Jameson: A Critical Reader, Palgrave Mac Milan, p.17
7. سراج، منور، خوابن جي سرحد، سوچھرو، 730 صدر، ڪراچي، (2008)، ص 30 ۽ 31.
8. ساڳيو صفحو 12 ۽ 13
9. ڪوهيار، منظور، (2012)، پوٽرن جي انتظار ۾، ڪنول پبليڪيشن قنبر، ص: 37.
10. ميمڻ، غفور، ڊاڪٽر، جتي نينهن اچل، مشعل اڪيڊمي ڪراچي، (1995)، ص: 100
11. ساڳيو صفحو 102
12. منظور قادر، ڊاڪٽر، فيس بوڪ، نئون نياپو اڪيڊمي، ڪراچي، (2013)، ص:
13. ماهوار سوچھرو، ڏڪي سنز پرنٽرز، آء آء چنڊريگر روڊ، ڪراچي، جولاء، 2011
14. احمدائي، جمن، ”اڪيلو ماڻهو“، نئون نياپو اڪيڊمي، ڪراچي، (2012)، ص 17.
15. ساڳيو صفحو 18
16. ساڳيو صفحو 19
17. ماهتاب محبوب، خواب خوشبو چوڪري، نيو فيلڊس پبليڪيشن، حيدرآباد، (1998)، ص: 188 ۽ 189
18. چانڊيو، منير، ڪيف ڌاران ڪو، همت پبليڪيشن، حيدرآباد، (2010)، ص: 190
19. اخلاق انصاري، اڏوهي، جيگل پبليڪيشن قنبر، (2006)، ص: 19